

“512”

[కథానిక]

= శ్రీ ‘కరుణకుమార’ =

“Halt! who comes there!”*

(హాల్ట్ హు కమ్స్ థేర్)

సర్కారు ఖజానాలోని గడియారం
టంగుటంగున పదిసార్లు బదులుపలికింది.

వాటి భ్రమేనా???

ఒకవిధమైన రిచ్చపాటులో పడాడు
—512.

ఆస్టేషనుకు క్రొత్తగా ట్రాన్సుఫరయి
వచ్చిన పోలీసుజవాను అతడు. అసలు పోలీసు
నాకరీకే క్రొత్త అని చెప్పవచ్చు. అతనికి
హితవు లేకపోయినా వచ్చిపడింది ట్రాన్సు
ఫరు.

ఇక్కడకు వచ్చిన ఈ నెల్లాళ్లుగా ఆ
సబిన స్పెక్టరుముండావాడు అతనికి తరచు
పల్లెలమీదనే కాగితాలడ్యూటీ వేసి ఇంటి
పట్టున ఉండనీయకుండా చేస్తున్నాడు.
క్రొత్తగా కాపరానికి వచ్చిన భార్య. క్రొత్త
ఉళ్లలో తనతో ఒంటరిగా తిరిగి కాపరం
చేయడానికి భయమాతోందని జంకిన ఆ
అబలకొరకు ఎంత త్యాగమైనా చేసి ఆమె
శీలం కాపాడిరక్షిస్తానని అభయహస్తమిచ్చిన

* “నిలు! ఎవరావచ్చేది!” అని అర్థము.

శూరుడు—512. కాని ఈస్టేషనుకు వచ్చి
నదిలగాయతు సబిన స్పెక్టరు వైఖరే అతనికి
కంటకంగా ఉంటోంది.

చలికాలం. చీకటిరాత్రి. రూపసి యగు
భార్యను ఇంటిదగ్గర ఒంటరిగా విడిచి
తాను డ్యూటీ చేయడానికి వచ్చేశాడు.
సబిన స్పెక్టరుప్రవర్తన మంచిది గాదని
లైనులో చెప్పకొంటున్నారు. ఈవిధంగా
తనను ఒంటరిగా విడిచి ఉద్యోగాలు చేసి
నట్టయితే, తా నక్కడ ఉండలేననీ, పుట్టింటికి
వెళ్లిపోతాననీ గోలచేయడం మొదలుపెట్టింది
భార్య. కొంత కాలంవరకూ తనకు రాత్రి
పూట డ్యూటీ తప్పించవలసినదని లోపాయి
కారీగా ఎంత ప్రార్థించుకొన్నా వినిపించు
కొన్నాడు కాడు సబిన స్పెక్టరు.

రాత్రి పదిగంటల కారంభమైన ఖజానా
డ్యూటీ ఒంటిగంటకుగాని పూర్తికాదు.
ఇంటికి పోవడం ఎప్పుడబ్బా!

చికాకో, పరాకో, ఉండిఉండి—

“Halt! who comes there!”

అని మళ్లా కాపర ఇచ్చాడు.

పంచభూతాత్మకమైన శరీరం జయిలు
డ్యూటీలో బందీకృతమైపోయిందిగాని, అతని

పంచప్రాణాలూ ఇంటిదగ్గర ఇల్లాలిచుట్టూ పారా తిరుగుతూనే ఉన్నవి.

ఛీ! ఆడజాతి! పిరికిజాతి! పరాధీనమైన బ్రదుకు! తన శీలం తాను కాపాడుకోలేని ఆడదాని బ్రదుకు బ్రదుకేనా! మొగవాడ యినవాడు ఆడదాన్ని ఎంత దూరమని కాపాడి రక్షించగలడు! పోలీసుజవానుల్లా గా ప్రతిఆడదానికీ ఒక తుపాకీ సప్లయిచేసి ఆత్మరక్షణకోసరం తుపాకీగుండు గురిచేసి పేల్చడం సర్కారువారు నేర్పిస్తే బాగుండును.

దుర్మార్గు తెవరూ రాత్రిపూట ఒంట రిగా ఉండే సమయం కనిపెట్టి తన ఇంటిపైకి రావడం లేదుగదా! ఆదుర్మార్గుల దౌర్జన్యానికి లోబడి తన ధర్మపత్ని గడగడ వొణికి పోవడం లేదుగదా! ఎదిరించడానికి ఆపె దగ్గర తుపాకీకూడా లేకపోయేనే!

తల పగిలిపోతోంది 512 కి.

దట్టంగా పెరిగిన చీకటిలో గాలికి కదిలే నల్లని చెట్లనుకూడా నమ్మలేక,

“Halt ! who comes there !”

అని వెర్రికేక పెట్టాడు 512.

తన కాషన్ భార్య కాపరంచేసే ఇంటి దాకా వ్యాపిస్తుందా!

సబ్ జయిలు ఇనపకమ్ములసందున కూని దీర్ఘాలు తీసే పాట నిలిపి, హా, హా, హా అని వికటహాస్యం చేశాడు ఒక ఖయిదీ.

512 కి ఒళ్లు చుర్రుమనింది.

“నువ్వు ఏడనో కొత్త బిచ్చగాడివిలా ఉండావే” అన్నాడు ఖయిదీ.

ఉన్నమాట అంటే ఉలుకు ఎక్కువ. తను కొత్త పోలీసుజవా నన్న సంగతి

ఎట్లా తెలుసుకోగలిగాడు — ఖయిదీ! తన అంతర మేమిటి, వాడి అంతర మేమిటి! నోటి కెంత వస్తే అంతేనా! కొత్తబిచ్చగా డని తనని ఎగతాళిచేస్తాడా!

“నోరు మూసుకో” అని ఖయిదీని గద్దించి,

“Halt ! who comes there !”

అని మల్లా అరిచాడు 512.

“అబ్బో!” అని సాగతీసి, పకపక నవ్వేడు ఖయిదీ.

చలికి ముడిచిపెట్టుకొని లాంతరుక్రీసేడని పండుకున్న వార్డరు లేచి చుట్ట ముట్టించాడు.

భాకీయూనిఫారం. నెత్తిన 512 నెంబరు ఎర్రటోపీ. నడుముకు సరికొత్త తోలు బెల్టూ, బెల్టుకు తగిలించిన మూడుజానల పొడుగు లాతీ, కుడిభుజంమీద బాయనట్టు తగిలించి లోడ్డుచేసిన వొంటినల్లి కేపు తుపాకీ! రైట్, లెఫ్ట్! రైట్, లెఫ్ట్! అడుగులు కొలు చుకొంటూ మిసమిసలాడే త్రాచుపాము చురుకుదనంతో సబ్ జయిలుకూ, సర్కారు ఖజానాకూ పారాయిస్తున్నాడు 512.

హాలులో వ్రేలాడగట్టిన హారికేక లాంతరు దీపంకాంతిలో తన రెండుభుజాలకూ తగిలించిన ఇత్తడిబిళ్ల ఇంగ్లీషు అక్షరాలు తళతళ మెరిసిపోతున్నవి. పిక్కలకు చుట్టిన భాకీసాక్సు, కాళ్లకు తగిలించిన క్రోము లెదరు తెల్లచెప్పలూ బిర్రుతగిలి, అంత చికాకులోనూ అతనిశరీరాని కొకవిధమైన ఉత్సాహాన్ని చేకూరుస్తున్నవి.

రెండులక్షల రూపాయల సర్కారు నగదు గల ఖజానా. దొంగతనం, బంది

పోతు, ఖాసీ వగైరా నేరాలు చేసిన ఖయి దీలూ, జయిలు బిల్డింగూ, ప్రపంచాన్నంత నీ చుట్టబెట్టిన బ్రహ్మాండమైన అంధకార మూ — ఇప్పుడు తన ఏలుబడికి లోబడి ఉన్నట్లే కదూ! అబ్బా! ఒక్క పోలీసు జవానుకు ఎంత నిరంకుశమైన అధికారం! “Halt” అని తాను సాదరుచేసే ఒక్క మూజువాణిఉత్తర్వు నతిక్రమించి తనను నమీపించడానికి ఆ చీకటికూడా గడగడ లాడవలసినదే. లేకపోతే తన హస్తగ్రస్త మైన తుపాకీ ప్రయోజన మేమిటి?

నూనూగుమీసంమీద చేయి వేసు కొని సవరించుకొన్నాడు 512. మెత్తని నున్నని గడ్డం నిమురుకొన్నాడు. ఉబికి పైకి పొంగే ఛాతీ విరుచుకొని, ఊపిరి లోప లికి ఎగపీల్చుకొన్నాడు. జయిల్లో ఖయిదీలు దగ్గినా, సకిలించినాకూడా బడిపంతులు పిల్ల కాయల్ని అదిలించినట్లు అదిలిస్తున్నాడు.

కాని, ఏడేవడు? ఇనపకమ్ముల సందున ఇరుక్కొనికూడా తన అధికారానికి లోబడి ఉండేటట్లు లేడే.

దూరాన్న చెట్ల గుబురులో నవ్వడి విని,

“Halt! who comes there!”

అని వెరికేక పెట్టాడు.

“నీకు అస్తావిస్తమా ఏందయ్యా?” అని ప్రశ్నించాడు ఖయిదీ.

చీకటిలోకి గురిచేసిన తుపాకీ దింపి ఇనపకమ్ములవైపు తిరిగి గ్రుడ్లెరచేశాడు- 512.

తోక లొటలొటలాడించుకొంటూ ఊర కుక్క ఒకటి లాంతరుకాంతిలో మెరిసింది.

“కాల్చక ఇంకా చూస్తా వేందయ్యా.” అని కడుపు పిసుక్కొంటూ నవ్వేడు ఖయిదీ.

“కిషన్” అని పలకరించాడు వార్డరు.

“నేను జయిల్లో పడ్డ ఈ రెండునెలలుగా నువ్వు నాకు ఆగతపడలేదు—నువ్వేమయినా కొత్తగా చేరినావా ఏందయ్యా ఈ పోలీ సుల్లో? ను వ్వీనాకరికి లాయఖు కావే!” అని రిమార్కుచేశాడు ఖయిదీ.

కిషన్సింగురసపుత్రరక్తం సల సల లాడింది. తా నింకా సార్జంటుగానూ, సబిన స్పెక్టరుగానూ ప్రమోషన్లయి పైకి పోవా లనుకొంటుంటే, కానిస్టేబిలు నాకరికికూడా లాయఖుకాదంటాడా ఈ ఖయిదీ! వీణ్ణి ఈపాటున కాల్చిపారేసినా దోషమున్నదా?

“తేపతేపకూ తుపాకీ గురిచేస్తావు. ఎంత మందిని కాలుస్తా వేందయ్యా” అని ఇంకా ఎగతాళిగానే మాట్లాడుతున్నాడు ఖయిదీ.

“అధనప్రసంగం చేస్తావా-ముందు నిన్ను కాలుస్తా చూడు” అన్నాడు 512.

“నిదానించు, నిదానించవయ్యా మొన గాడా” అన్నాడు ఖయిదీ.

“ఎంత మొండిముండాకొడుకువురా.” అని నోట్లో చుట్ట తీసి కొడి దులిపేడు వార్డరు.

“ఎవ రీఖయిదీ? పేరు చెప్ప వార్డర్” అన్నాడు 512.

“నాపేరు యానాది ఆదిగాడు. రాసుకో” అన్నాడు ఖయిదీ.

“వీడు చేసిన నేరమేమిటి వార్డర్?” అన్నాడు 512.

“నే చేసిన నేరం చెప్పితే పోతుందిగాని నువ్వు పసివాడివిలాగా ఉండవే, నీకు పెళ్లి అయిందటయ్యూ పోలీసాయనా” అని అడిగాడు ఖయిదీ.

అదుగో! తన పెళ్లిసంగతి ఈకుంక కెందుకూ?

“అయిందిరా” అని వార్డరే జవాబు చెప్పాడు.

“భార్య సంసారానికి రాలేదా?” అని క్రాస్ చేశాడు ఖయిదీ.

“వచ్చిం” దన్నాడు వార్డరు.

512 ఒంటిమీద తేల్లూ, జైరెలూ పాకి పోతున్నవి.

“అయితే, అపరేత్రికాడ ఆపిల్లని ఇంటి కాడ ఇడిపించి నువ్వీడ ఉద్దేగం చేయడానికి తయారయినా వంటయ్యా మొనగాడా” అన్నాడు ఖయిదీ.

తన తుపాకీగుండుకు ఆరాత్రి ఆదిగాడి ఆయువు మూడిం దనుకొన్నాడు 512.

“ఆదిగా” అని పలకరించాడు వార్డరు.

“అదే యానాదివాడయి, యానాది కులంలో పుట్టిన మొగాడయితే, ఉద్దేగాలు కాదు, ఊళ్లేలటాలు కాదు, మిన్ను విరిగి మీదపడ్డా కట్టుకొన్న ఆడదాన్ని ఇడిపించి ఉండగలడయ్యా వార్డరయ్యా” అన్నాడు ఆదిగాడు.

“ఆమాటమాత్రం నిజం.” అన్నాడు వార్డరు.

“ఒరే! యానాదీ! ఇది సర్కారు జయిలు. నీవు ఖయిదీవి. అర్ధరాత్రిపాద్దు. గలభా చేస్తున్నావు. నాచేతిలో తుపాకీ గమ

నించావా? భద్రం.” అని ఆక్రోశం పట్ట లేక మీదికి రాబోయాడు 512.

“ రావోకు రావోకురా - చందురూడా రావోకు రావోకురా - చందమామా. ”

అని చీకటి చించుకొని ఒక మధుర గానం గాలిపాటుకు జయిలుమీదికి దూకింది.

“Halt! who comes there!”

అని కాషణ్ ఇవ్వాలని 512 ప్రయత్నించాడు కానిచీకట్లో తిరిగే తియ్యని పాట అతని కర్ణపుటాలలో పడేవరకు ఉక్కిరిబిక్కిరయి అతని గొంతుకు పెగలలేదు.

అరమోడ్పుకన్దోయితో వార్డరు చుట్ట పొగ దీర్ఘంగా పీల్చి నిదానంగా విడిచాడు.

చీకటిగుబురులో విహరించే తీయని పాటకు చప్పట్లతో తాళం వేస్తూ ఇనప కమ్ములలోని కాహ్వన మిస్తున్నాడు ఆది గాడు.

“ రావోకు, రావోకు రాహు పొంచున్నాడు త్రోవలోన ఆకొక్కటైనాను అల్లాడకున్నాది. మబ్బుల్లపైనేమీ మాయ గప్పేసింది. రావోకురా—”

అని చీకటి ఇంకా పాడుతూనే ఉన్నది.

512 కి అర్థం కావడంలేదు. “Halt! who comes there!” అని కాషణ్ ఇవ్వడమా, మానడమా?

“ అందుకోరా ఆదిగా. ” అన్నాడు వార్డరు.

“ తెల్లన్ని నీకాంతి నల్లనయ్యేసురా. చల్లన్ని నీమోము సన్నగిల్లేసురా. రావోకురా—.”

అని ఆదిగాడు అందుకొని పాటలో పాట కలిపేడు.

“పరమరాకాసిరా” అని చీకట్లోపలికే పలుకే,

“పరమరాకాసిరా” అని జయిలుకమ్మల్లో ప్రతిధ్వనిస్తున్నది.

“మిత్తిలా నిను బట్టి మింగబొయ్యేనురా. రాబోకురా, రాబోకురా, రాబోకురా.”

అని ఏకంతం ఎక్కడనుండి పలుకుతున్నదో భేదం తెలియకుండా, బయట చీకట్లోనూ, లోపల జయిల్లోనూ ఒకేపాట బయల్దేరి ఆకాశమంతా ఆవరించింది.

అంతా అయోమయంగా ఉంది 512 కి.

“పోలీసాయనా” అని పలకరించాడు ఆదిగాడు.

ఆదిగాడు అంతటి పాటకుడా! మరి ఆచీకట్లో పాడే మని షెవరు? ఎవరో స్త్రీ కంఠంలా ఉన్నదే!

అర్ధరాత్రినమయంలో ఆడమనిషి ఒంటరిగా జయిలుదగ్గర కెందుకు వస్తున్నట్లు? సరిగా ఆమనిషి పాడిన పాటే ఇక్కడ వీడు కూడా పాడుతున్నాడే.

512 కి ఆశ్చర్య మైపోతోంది.

“తీసుకో, తుపాకీ తీసుకో” అన్నాడు ఆదిగాడు.

512 కి ఆదిగాడంటే అయిదునిమిషాలకు పూర్వం ఉండిన అభిప్రాయం ఇప్పుడెక్కడికో పారిపోయినట్టనిపించింది. కాని తుపాకీ తీసుకోమంటాడేమిటి?

చెట్లనందున మెదిలే మనిషినవ్వడి గమనింపనేలేకపోతున్నాడు 512.

“ఆల్లు - ఊ - కంచుదే -” అని వకవక నవ్వేడు ఆదిగాడు.

మల్లా కుక్క వదయినా తిరుగుతున్నదా అని కలయచూచాడు 512.

“చూస్తావేందయ్యా పోలీసాయనా! దగ్గరకి వచ్చేసింది రాకాసి.....

“పరమరాకాసిరా పరమరాకాసిరా—”

అని పాడుతూ “ఊ! కొట్టు, కొట్టు” అని గలభా చేస్తున్నాడు ఆదిగాడు.

చుట్టపారేసి, మంచినీళ్లు పుక్కిలించాడు వార్డరు.

“వచ్చేవచ్చే, మీద బడి

మిత్తిలా నిను బట్టి మింగబొయ్యేనురా.

కొల్పేయవయ్యా, తుపాకీ పేల్చేయవయ్యా.”

అని అదిలిస్తున్నాడు ఆదిగాడు.

ఏమి టీయూనాదివాడి ఆగడం? ఊరు కున్నకొద్దీ మితిమీరుతున్నదే వీడి వ్యవహారం!

512 చూపు చీకట్లోనే చిందులాడింది. చీకటికంటే నల్లని చీర, చీరకంటే చిక్కని శరీరకాంతి, శరీరకాంతిని తలదన్నే శిరోజ పుంజం, శిరోజపుంజాన్ని వెలిగించే శిరీష కుసుమాలు-ఆ మనిషి సెంట్రీని సమీపించిన కొద్దీ,

“Halt!” అని కాపన్ ఇవ్వాలనిగాని, తుపాకీ తీసుకోవాలనిగాని ఈసారి 512 మరిచిపోయాడు.

“వార్డు! ఎవ రీమనిషి?” అని అడిగాడు 512.

వార్డరు జవాబు చెప్పేలోపలనే,

“నా అగచాట్ల కన్నిటికీ ఈ రాకాసి ముండే కారణం. ముందు దీన్ని కాల్చి పారెయ్యి.” అన్నాడు ఆదిగాడు.

“ఈమనిషి నీ కేం గావాలిరా” అని అడిగాడు 512.

“చస్తే బూడిద కావా” అన్నాడు ఆది గాడు.

“కిషక్! ఈమనిషి ఆదిగాడి భార్య. ప్రతిపూటా ఇక్కడకు వచ్చి పెనిమిటిని చూచిపోతూ ఉంటుంది.” అన్నాడు వార్డరు.

“నాపలుకు వినవై తివోయీ రాకుమారా,
నీ ఉసురు నే తీతువోయీ, రాకుమారా...”

అని పాడి నాట్యం చేసింది ఆడమనిషి. దానికి మతి భ్రమించింది గాబోలు నను కొన్నాడు 512.

“దీనికి ఉన్నాడమయ్యా పోలీసాయనా!” అన్నాడు ఆదిగాడు.

“ఛీ ! నోరు మూయ్” అన్నాడు వార్డరు.

“మామా.....” అని పిలిచింది ఆడ మనిషి.

“ఏమే—”

“ఈపొద్దు మా అమ్మగారు ఇంటి కాడ పండగ చేసుకొని అప్పచ్చులు పెట్టిందే. నీకోసరం మూటకట్టుకొని తెచ్చా” అని ఆదిగాణ్ణి సమీపించింది వాడి భార్య.

“అ! అ! నిలబడు” అని ఖంగారుపడుతూ అటకాయించింది 512 అధికారం.

“ఆపోలీసాయనక్కూడా రెండు అప్పచ్చులు లంచంపెట్టవే పిల్లా” అన్నాడు ఆది గాడు.

“వార్డర్, ఖయిదీల కిట్లా పెట్టవచ్చు నా” అని అడిగాడు 512.

“వార్డరయ్యా! ఈపోలీసాయన ఇప్పుడే 512.

వోడ దిగివచ్చినట్టుండాడే” అన్నాడు ఆది గాడు.

“జయిలుసూపరెంటుగారు వీడివిషయ మై చూసీచూడనట్టు ఉండుమన్నారు. ఆ మనిషి వీడి భార్య. వీణ్ణి అరెస్టుచేసినప్పటి నుండి ఆమనిషి సూపరెంటుగారి ఇంటికాడనే పని చేసుకొంటూ పెనిమిటిని విడిచిపెట్టి పోలేక ఇక్కడనే పడిఉన్నది. పోనియ్యి” అన్నాడు వార్డరు.

“అసలు వీణ్ణెందుకు అరెస్టుచేశారు” అని అడిగాడు 512.

“నీలాంటి ఒక పోలీసుకానిస్తేబును తుపాకితో కాల్చి చంపేసినందుకు” అన్నాడు ఖయిదీ.

“అ—” అని ఉలిక్కిపడ్డాడు 512.

తనవంటి పోలీసుకానిస్తేబి లంటాడు- ఏమి వీడి పొగ రనుకొన్నాడు 512.

“కానిస్తేబిలు వెంకటసామి వీడి భార్య ఈలక్ష్మిని బలవంతంగా పట్టుకోబోయేవరకు వీడు తుపాకితో కాల్చి చంపేశాడు” అన్నాడు వార్డరు.

తంగుమని సెంట్రీగడియారం కొట్టింది.

“సత్యం! సత్యం! నా ఏలినవాడా!” అన్నది లక్ష్మి.

“వీళ్లది యానాదికులమైనా, మొదటినుం డీ వీళ్లు వీధినాటకాలూ, భాగోతాలూ, పాటలూ నేర్చుకొని, ఊరూరా నాటకాలాడి జీవనం చేసుకొనేవాళ్లు” అన్నాడు వార్డరు.

“లక్ష్మీకంఠం కోకిలకంఠం” అన్నాడు

512.

“దాని ఆటా, దాని పాటా ఇవే దానికి వండ తెచ్చిపెట్టినవి. వెంకటసామి రాడీముండాకొడుకు. దానివెంట బడ్డాడు”

“.....”

“ఒకరోజు సంజచీకటికాడ వీల్లిద్దరూ పొరుగుూరునుండి యానాదిపాలేనికి పోతుంటే బంటరిగా చిక్కేవరకు తన పోలీసుఅధికారం చూపి ఆదిగాణ్ణి చెట్టుమొదట్లో విరిచికట్టి, లక్ష్మీని పట్టుకోబోయాడు వెంకటసామి-” అన్నాడు వార్డరు.

“మామా, నాకు భయమాతున్నదే” అన్నది లక్ష్మీ.

“గమ్మున ఉండు. ఆ పెద్దమనిషిని చెప్పనియ్యి -” అన్నాడు ఆదిగాడు.

“వార్డర్” అన్నాడు 512.

“లక్ష్మీ తిరగబడి వెంకటసామిమీద రాళ్లు రువ్విందట. వెంకటసామికి బట్లు మండి దాన్ని జుట్టుపట్టుకొని బరబర లాక్కొని వచ్చాడట. ఇంతలో కట్టిన కట్లు ఎట్లా విప్పకొన్నాడో ఆదిగాడు, విప్పకొని, కింద పెట్టిన వెంకటసామితుపాకీ తీసుకొని అతన్ని డొక్కలో ఒక్క గుండు పేల్చి భార్యని తీసుకొని పోయాడట.” అన్నాడు వార్డరు.

“విన్నావా పోలీసాయనా- హుం” అని మీసం దువ్వేడు ఆదిగాడు.

“అట్లయితే వీడిమీద కేసెందుకు?” అని సందేహం కలిగి అడిగాడు 512.

“మనం చేసిన పని చట్టం ఒప్పుకోదంట.” అన్నాడు ఆదిగాడు.

“కేసు విచారణ పూర్తిఅయింది. ఉరి శిక్ష చెప్పారు. రేఫో ఎల్లుండో వైకోర్టు

నుండి ఉత్తర్వులు రావాలి” అన్నాడు వార్డరు.

512 కి గుండె పగిలింది.

“నేచస్తే చచ్చానుగాని, పోలీసాయనా- నువ్వే చెప్ప న్యాయం. ఇందులో నే చేసిన నేరమేమిటో. అదే నీపెళ్లాం అయిందనుకో, ఏం చేస్తావయ్యా-” అని అడిగాడు ఆదిగాడు.

జయిలుకమ్ములచాటున ఉండిపోయాడు గాని, లేకుంటే ఆప్రశ్నకు ఆదిగాణ్ణి పొడిచి పారేయా లన్నంత రోషం వచ్చింది 512 కి.

“ఛీ! నోరు మూయ్.” అని మాత్రం కనురుకొని ఊరుకున్నాడు 512.

“మామా! నీ కోమంచిమాట చెప్తాను ఏమిస్తా” వన్నది లక్ష్మీ.

“మంచిమాటే అయితే కమ్మటి ముద్దిస్తా” నన్నాడు ఆదిగాడు.

“మామా! మాఅమ్మగారు రహస్యంగా చెప్పినారు. ఎక్కడా అనవద్దన్నారు. వైకోర్టునుండి ఈసందకాడ ఉత్తర్వులు వచ్చినవట. కేసు కొట్టివేశారట. నిన్ను తెల్లవారి ఇడిపిస్తారంట. ఇవిగో! అప్పచ్చులు—” అని మెల్లంగా చెప్పింది లక్ష్మీ.

“ఆ! నిజమేనా...” అని గంతువేశాడు ఆదిగాడు.

“నిజమే మామా. వైకోర్టువారు పోలీసువారి సాక్ష్యం నమ్మలేదంట. మన సాక్ష్యమే నమ్మినారంట.” అన్నది లక్ష్మీ.

“అదీ రంగా! దేవు డెక్కడున్నాడురా. రంగా.” అన్నాడు ఆదిగాడు.

“అరవబోక” అన్నది లక్ష్మీ.

“ఆదిగా” అన్నాడు 512.

“మామా, నిన్ని డిపించినారంటే రేపే—

“ఆడ నీసుక్కాని
 ఈడనే గడ యేసి
 పడవెక్కి భద్రాద్రి కడదామా,
 భద్రాద్రిరాముణ్ణి గొలుదామా.”

అని పాట ఆరంభించి మళ్ళీ నాట్యం చేసింది లక్ష్మీ.

512 గడియారంగంటలూ, నిమిషాలు, సెకండ్లు లెఖ్వపెట్టుకొంటున్నాడు.

ఇల్లూ, ఇంటిదగ్గర భార్య, సబిన స్పెక్టరూ, తన డ్యూటీ మల్లా సింహావలోకనం లోనికి వచ్చినవి.

గడియారం టంగున ఒంటిగంట కొట్టి 512 కి డ్యూటీ మార్చింది. ఇక జయిలుదగ్గర క్షణం నిలవలేకపోయాడు 512. ఆదిగాడు తన దృష్టిలో ఒక మహాయోధుడులాగా ప్రకాశించిపోతున్నాడు. వాడు చేసిన సాహస కార్యం తనపాలిటి కొక తారకమంత్రంలా తోచింది.

భుజంమీద తుపాకీ పెట్టుకొని ఎట్లా వెళ్లేడో-తన శరీరం తనకు తెలియని స్థితిలో ఇంటికి వెళ్లాడు.

సబిన స్పెక్టరు గాడు — బ్రహ్మదేవుడయినా తను లేని సమయంలో తన ఇంటి వాకిట మెదిలినట్టయితే కాల్చి పారేస్తానంటూ అంగలు వేస్తున్నాడు 512.

వీధివాకిటికిపోయి తలెత్తి చూచేవరకు తన వరాండాలో ఒక మనిషి నిలబడి, 512 కి కనిపించాడు. ‘ఎవరు వా’రని కేక పెట్టాడు 512.

ఛాం ఛాం అని రెండు తుపాకిగుళ్లు ఏకకాలంలో పేలినవి.

లైనులో నిద్రించే జనం లేచివచ్చి గుమిగుూడి చీకట్లో లాంతరుదీపంలో వెతికారు. కాలిమీద తగిలిన గుండుదెబ్బకు నెత్తురు వరదలై వాకిట్లోనే పడిపోయిఉన్నాడు 512 ఒక్కడూను.

ఇంట్లోకి పోయి చూడగా, తలుపులు తెరచి ఎవ్వరూ లేక ఇల్లంతా బావురు మన్నది.

